


Vince Grech u David Camilleri j'intervistaw lil Ġorġ Gatt...

“Inni 38 Sena fil-Kumitat, illum il-ġurnata sirt l-iktar membru anzjan fil-Kumitat tal-Banda tal-Qalba”



Isem: Ġorġ Gatt, magħruf bhala r-“Rice”

Data tat-twelied: 19 ta' Ġunju, 1940

Età: 72 sena

Ġorġ xi tgħidilna dwar il-familja tiegħek?

Twelidt fid-19 ta' Ġunju, 1940. Missieri kienu jismu Giovanni Gatt u ommi Ermerinda Bugeja, għalkemm kulhadd kien jafha bhala “Dinda”, u hija zġhir, Vince.

Ġejt mgħammed minn Dun Gejt bl-isem ta' Ġorġ għan-nannu. fl-eqqel tat-Tieni Gwerra Dinjija fil-parroċċa ta' San Sebastjan li kienet għadha kif twaqqfet 4 snin qabel. Peress li kien hawn il-gwerra, innannu Ġorġ kien qal lil missieri biex immorru noqogħdu magħhom fi Triq il-Kardinal Sciberras fil-parroċċa ta' San Ġorġ.

Missieri kien jahdem id-‘dockyard’, filwaqt li hija kien haddiem mal-Gvern. Jien bhal missieri kont nahdem id-‘dockyard’ fejn għamilt 47 sena.

Fl-1967 iżzewwiġt lil Irene Camilleri . Kellna lit-tifel Jason u llum nanniet ta' zewġ neputijiet.

Il-Bastjanizi kollha jassoċjawk mal-Każin. Kif beda s-sehem tiegħek fil-Każin?

In-namra lejn il-Każin hadtha mingħand missieri, fejn lil missieri kien għaddihielu n-nannu, filwaqt li dan kien hadha mingħand il-bużnannu.

Il-bużnannu Ġiljan kien fil-kumitat u għalkemm il-bużnannu Ġiljan lahaq it-twaqqif tal-Każin, skont ricerka li qed jagħmel Vince Peresso fuq l-istorja tas- Soċjetà Filarmonika Pinto Banda San Sebastjan f'għeluq il-150 sena mit-



Invit li Ġorġ tant jgħożż... il-fjub tal-Każin attwali mill-Banda Pinto



“In-nannu Ġorġ għamel 38 sena jservi fil-kariga ta' kaxxier.”

twaqqif tagħha, sal-ewwel 20 sena mit-twaqqif tas-Socjetà, ma kien hemm hadd fil-kumitat mill-familja tar-“Rice”.

Warajh imbagħad, in-nannu Ġorġ, li fost karigi oħra li serva fihom kemm dam fil-kumitat, għamel l-aħħar 38 sena jservi fil-kariga ta’ kaxxier.


Imbagħad missieri, kemm dam fil-kumitat, serva bhala Delegat tal-Banda. Waħda mill-affarijiet li niftakar meta kont għadni zghir hija li missieri kien għen biex is-Socjetà jkollha bil-miktub liema kienu l-postijiet li servew ta’ sede għas-Socjetà matul iż-żmien. Hafna minnhom kienu gewwa l-Paroċċa ta’ San Ġorġ peress li s-Socjetà bdiet minn hemmhekk. Niftakar lil missieri jghin biex jittiehdu r-ritratti ta’ dawn il-postijiet, liema ritratti kienu ġew ippublikati fil-fuljett tal-festa li johroġ il-Każin. Ta’ min isemmi illi bhala parti miċ-ċelebrazzjonijiet tal-150 sena mit-twaqqif tas-Socjetà, fit-3 ta’ Ġunju ta’ din is-sena, sar marċ li għadda minn kull fejn is-Socjetà kellha s-Sede tagħha u ma’ kull bieb ġew imqiegħda l-furi.

Missieri kien ukoll bandist. Kien idoqq il-klarinet.

Barra min hekk, in-nannu Ċensu, missier ommi, ukoll kien bandist ma’ Tal-Qalba, fejn kien idoqq l-klarinet ukoll.

Interessanti huwa l-fatt illi ommi u missieri, kienu l-unika koppja s’issa li għamlu r-riċeviment tat-tieg ġewwa l-każin! Tant kemm il-familja ta’ missieri kienu midhla tal-każin, li meta n-nannu Ġorġ mar jagħti l-invitat lil tal-Kumitat, il-Kumitat dehrlu li ma kienx xieraq li l-festin isir ġewwa dar fi Triq San Ġuzepp kif kien mahsub, għalhekk offrewlhom is-sala tal-każin, fejn filfatt sar.

Barra minn hekk fit-tieg tagħna kelli l-avukat Benny Delia, il-President tal-Każin ta’



“Ommi u missieri, kienu l-unika koppja s’issa li għamlu r-riċeviment tat-tieg ġewwa l-każin!”



Marċ fil-festa Bastjaniza fl-1955

dak iż-żmien, bħala xhud. It-tifel Jason, kien ukoll għal xi żmien fil-kumitat fejn imbagħad kellu jieqaf minħabba raġunijiet familjari, pero' xorta waħda għadu nvolut fil-festa Bastjaniza.

Kemm ilek fil-kumitat Ġorġ?

Dħalt l-ewwel darba fil-Kumitat wara li kien ħajjarni missieri fl-1974 u għadni hemm sal-lum. Ilni 38 sena fil-kumitat u llum il-ġurnata sirt l-iktar membru anzjan fil-kumitat. Mit-38 sena li ilni, ilni madwar 20 sena bħala Delegat tal-Banda.

L-ewwel kariga li kelli kienet dik ta' Assistent Kaxxier, flimkien mal-mibki Ġamri Grech iċ-Ċenċulin li kien Assistent Kaxxier ukoll.

F'elezzjoni oħra tal-kumitat, ġejt magħżul bħala Assistent Segretarju. Biss wara ftit xhur, is-Segretarju ta' dak iż-żmien minħabba raġunijiet familjari kien irreżenja u minħabba f' hekk il-kumitat kien offrieli l-kariga ta' Segretarju, fejn domt inservi hekk għal xi snin. Imbagħad kont għamilt diversi snin Assistent Segretarju ma' Vince Peresso li kien is-Segretarju.

Sa sena ilu kont għadni fl-istess kariga ta' Assistent Segretarju, imma wara l-aħħar kumitat ġejt magħżul bħala Viċi-President tal-Banda, filwaqt li l-Viċi-President l-ieħor huwa responsabbli mill-attivitajiet tal-Każin.

X' jinvolvi meta tkun responsabbli mill-Banda?

Dan ifisser illi trid tara li l-banda hija armata sew, tara jekk għandniex strumenti biżżejjed u jekk humiex fi stat tajjeb. Barra minn hekk, trid tara li għandek l-iktar haġa mportanti ... il-bandisti. Meta ma jkollniex biżżejjed bandisti tal-post, tkun trid taqla' l-barranin. Biċċa xogħol li tinvolvi ħafna xogħol ta' karti kontra karti u ħafna telefonati, għax dan qisu għandek mgħallem li jrid iħallas lill-ħaddiema.

Tajjeb li ngħid, li kull darba li naqilgħu il-bandisti barranin, lill-Każin tiġi tiswiegħ ħafna flus.

Aktar xogħol marbut mal-banda huwa li trid tiehu ħsieb li torganizza l-marċi u l-kunċerti li fihom iddoqq il-banda. Dan ix-xogħol isir flimkien mal-Kummissjoni Banda u s-Surmast.

Meta sfortunatament imut xi ħadd, u jkun se jsirlu funeral bil-banda, dik tkun bħal sajjetta fil-bnazzi. Ikun irid isir ħafna xogħol u ta' malajr.

Ġorġ int taf iddoqq xi strument?

Peress li missieri kien idoqq il-klarinet, kont bdejt nitgħallem il-klarinet, imma ma komplejtux. Minflok kont tgħallimt u bdejt iddoqq il-Mouth Organ.

Niftakar illi fl-1956, fi żmien is-Surmast Magri, l-Assistent Surmast Frans Formosa xtaq li jgħaqqad il-*band* Harmonica, kif fil-fatt kien sar.

Niftakarni konna mmorru ndoqqu diversi postijiet, fosthom: fil-Phoenicia Hotel, Radio City u l-Vernon Club li kien fejn illum il-ġurnata jinsab il-Bank Ċentrali ta' Malta.

Niftakar meta l-Każin kien ikkompeta fil-Karnival b'din il-Harmonica Band bl-isem ta' "Merry Cock Riders" (Ġerejja fuq is-Sriedak).





Ġorġ mal-Ġerejja fuq is-Sriedak tal-Harmonica



Ġorġ fuq il-koppla tal-knisja



It-Tazza ta' Champions u Trevor Francis fil-Każin tas-Socjeta'

Niftakar meta l-Każin kien ikkompetat fil-Karnival bil-band Harmonica bl-isem ta' "Merry Cock Riders" (Ġerejja fuq is-Sriedak).

Tiftakar xi avvenimenti partikolari tal-Każin?

Niftakar il-100 sena anniversarju tal-Każin fl-1962, fejn wara diversi diffikultajiet kienet issolviet il-

"Kwistjoni tal-Patrijiet". Ma ninsa qatt, id-diffikultajiet tas-Socjeta' biex ma titwaqquq banda ohra fl-istess parroċċa, fejn b'hekk bqajna magħqudin.

Ta' min isemmi ukoll, meta l-Banda Pinto kienet tiegħu sehem bil-kbir fil-festa tal-Qalb ta' Ġesu. Kienet issir ċelebrazzjoni kbira fejn l-istatwa ta' San Pawl. Bħala persuna li jien attiv fil-banda, huwa ta' pjaċir kbir għaliha li f' dawn l-aħħar sentejn il-banda reggħet bdiet iddoqq waqt il-Purċissjoni tal-Qalb ta' Ġesu.

Il-Banda kienet ukoll tiegħu sehem fil-Purċissjoni tad-Duluri, fejn il-Banda kienet idoqq marċi mill-arkivju kbir li għandha tal-marċi funebri.

Wieħed mill-iktar avvenimenti għal qalbi li niftakar u li nibqa' ngħożż b' qalbi kollha kien meta l-Banda Pinto kienet hadet sehem fiċ-ċelebrazzjoni li saret fil-ftuh tal-knisja l-gdida ta' San Sebastjan. Niftakarni xi jumejn qabel, kelli l-okkażjoni li nitla' sa fuq nett tal-koppla, sa hdejn il-lanterna. Dik l-okkażjoni ma ninsiha qatt !

Avveniment speċjali iehor seħħ fit-tmenijiet. Konna gibna għall-wiri il-European Cup flimkien mal-plejer legġendarju Trevor Francis li dak iż-żmien kien jilgħab mat-tim tan-Nottingham Forest li huwa wkoll it-tim favorit tiegħi. Trevor Francis minbarra li jibqa' magħruf għat-tjubija tiegħu, jibqa' imfakkar li kien l-ewwel plejer li nbiegħ għal miljun lira sterlina fil-futbol Inġliż! Jiena, bħala supporter kbir tan-Nottingham Forest, kont ukoll fil-kumitat tan-Nottingham Forest Supporters Club. Minhabba ugiġh li kien sofra waqt xi logħba,

kien għamel żmien twil wieqaf mil-logħob, u jiena flimkien ma' shabi bis-saħħa tal-kuntatti u relazzjoni tajba li kellna man-Nottingham Forest, konna gibnih Malta flimkien mal-European Cup jew kif nafuha aħna l-Maltin bħala t-tazza taç-Champions.

Għadni niftakar qisu lbieraħ l-entuzjażmu u l-ferħ li kien hawn fil-kazin meta rnexxielna ngibu t-tazza li llum hi taç-Champions League għall-wiri ġewwa l-Kazin Pinto flimkien ma' Trevor Francis. Niftakar illi n-nies ma ridux jiefqu ġejjin biex jaraw din it-tazza u jiltaqgħu ma' Trevor Francis u jiehdu r-ritratti magħhom.

Aspett ieħor li niftakar huwa meta l-festa Bastjaniza kienet għadha qed tikber. Wara l-gwerra, fis-snin ħamsin, l-festa kienet tkun 3 ijiem biss, mill-Ġimgħa sal-Ħadd. Għall-bidu ftit kienu jiġu nies. Biss biss fil-març konna nkunu lebsin bil-ġlekk! Mur arak illum tinzel il-març bil-ġlekk! Illum differenti ħafna minn dari. Illum l-festa Bastjaniza saret waħda mill-akbar festi ta' Malta u li jiġu għaliha ħafna nies.

Tara xi differenzi bejn il-banda llum u l-banda qabel?

Illum il-ġurnata huwa differenti ħafna mit-twaqqif tas-Socjetà. Il-bandisti kienu jkunu kollha tal-post. Sfortunatament illum il-ġurnata, l-bandisti tal-post wara ċertu żmien ma jibqgħux jattedu għas-servizzi tal-banda b'mod regolari minhabba diversi mpenji personali. Ghalkemm is-Socjetà għandha numru sabiħ ta' bandisti, fid-dinja tal-lum li hija mimlija impenji, saret diffiċli li tlaqqa l-banda sħiħa ħlief f'xi festi kbar bħal ngħidu aħna l-programm tal-festa fejn il-bandisti jattendu għalih bi ħġarhom u programmi oħra popolari. Minn hawn nixtieq nagħmel appell lill-bandisti Tal-Qalba sabiex fejn huwa possibli jkunu iktar disponibbli lejn is-Socjetà.

Kif tqatta' l-ġurnata Ġorġ?

B'mod iġenerali, filgħodu ngħin ħafna lill-mara fl-affarijiet tad-dar fosthom fix-xiri tal-bżonnijiet ta' kuljum u l-bqija nqatta' ħafna ħin il-kazin jew id-dar nagħmel xogħol relatat mal-kazin.

Ġorġ, x'appell għandek għandek għaż-żagħżagħ Bastjanizi?

Nixtieq ħafna li ż-żgħażagħ tagħna jinvolvu iktar irwieħhom fl-amministrazzjoni tal-għaqdiet tal-festa Bastjaniza għax minbarra li niċcelebraw il-festi ċentinarji, irridu u huwa importanti ferm li jkun hawn tkompliġja fix-xogħol tal-għaqdiet. Minn qalbi nixtieq nagħmel appell lil dawk iż-żgħażagħ li għandhom għal qalbhom l-mużika strumentali u l-banda biex jidhlu fl-amministrazzjoni u jiehdu ħsieb ir-responsabilita' tal-Banda biex is-Socjetà Filarmonika Pinto Banda San Sebastjan tkompli tibni fuq is-suċċessi li kisbet f'dawn il-150 sena. Fl-aħħar nixtieq nawgura l-festa t-tajba lill-bandisti u soċji tal-Kazin u lilkom tal-Armar, lill-għaqdiet kollha tal-parroċċa u lill-Bastjanizi kollha.

Waqt li qed nintervistawh, sirna nafu li dakinhar kien għeluq snin Ġorġ ... 72 sena! Aħna min-naħa tagħna, f'isimna u f'isem l-Għaqda Armar San Sebastjan nawguraw lil Ġorġ ir-Rice xewqat mill-isbaħ u jalla l-Mulej ikompli jagħti s-saħħa u l-paċi lilu u lill-familja tiegħu, halli jibqa' jaħdem għall-kazin Tal-Qalba li huwa tant għażiż għalih u għall-Parroċċa Bastjaniza.

